

ಹೆಳವನಕಟ್ಟಿ ಗಿರಿಯಮ್ಮನವರು

Contributed by Sri Pranesh R Hejib , Bangalore

1

ಈತ ಅಂಜನೇಸುತನು ಭೀಮರಾಯನು ಪ.

ಈತ ರಾಮರ ಬಂಟನು ಈತ ಕೋಟಾಂಗವನ್ನು ರೋಮರೋಮದಿ
ಧರಿಸಿದವನು

ಈತ ಲೋಕ ಪ್ರಖ್ಯಾತನು ಭೀಮರಾಯನು ಅ.ಪ.

ಪುಟ್ಟದಾಗಲೆ ಗಗನಮಂಡಲವನ್ನು ಮುಟ್ಟಿ ರವಿಯನು ತುಡುಕಿ

ಇಟ್ಟ ಕೈಪ ಕುಂಡಲವನ್ನು ತೊಟ್ಟು ಮೆರೆವಂಥ ದಿಟ್ಟ ಹನುಮರಾಯನು ೧

ಮುಂಚೆ ಸ್ವಾಮಿಯ ಕಂಡು ಅಂದು ಸೇವೆಯ ವಂಚನಿಲ್ಲದೆ ಮಾಡಿದ

ಅಂಚೆಗಮನೆ ಸೀತಾದೇವಿಗುಂಗುರವಿತ್ತು ಮಿಂಚುಳ್ಳ ವನವ ಕಿತ್ತನು
ಭೀಮರಾಯನು ೨

ಲಂಕಿನಿಯನೆ ತುಡುಕಿ ಮಾಯಾಜಾಲವ ಶಂಕೆಯಿಲ್ಲದೆ ಗೆಲಿದ

ಲಂಕಾಪಟ್ಟಣವ ಸುಟ್ಟು ರಾವಣೇಶ್ವರನ ಅಹಂಕಾರವಳಿದ ಧೀರ
ಭೀಮರಾಯನು ೩

ತಂತ್ರದರಸ ಶೂರನು ಸಂಗ್ರಾಮದಿ ಮಾರಾಂತ ವೀರರ ಗೆಲಿದ

ಪಂಥದಿ ಸಂಜೀವನವ ತಂದು ಲಕ್ಷ್ಮಣನ ಅಂತರವಳಿದ ಶೂರನು
ಭೀಮರಾಯನು ೪

ಲೆಕ್ಕವಿಲ್ಲದೆ ಖಳರ ಗೆಲಿದು ಬಂದು ಕೊಕ್ಕನೂರೊಳುನಿಂತನು

ರಕ್ಕಸಾಂತಕ ಹೆಳವನಕಟ್ಟಿ ರಂಗಯ್ಯನ ಅಕ್ಕರುಳ್ಳತಿದಾಸನು ಭೀಮರಾಯನು

೫

೨

ಭೀಮಾ ಹೋ ಭಲಾರೆ ನಿಸ್ವೀಮ ಹೋ ಭಾಪುರೆ ಹನುಮ ಹೋ ಪ.

ನಿಜಜಿತಕಾಮ ಹೋ ಕಾರುಣ್ಯಧಾಮ ಹೋ

ರಾಮಚಂದ್ರನ ಚರಣಕಮಲಸರಾಮ ಕಾರ್ಯಧುರಂಧರನೆ ಅ.ಪ.

ಅಂಜನೇಯ ಸುಕುಮಾರ ಅದ್ಭುತಮಹಿಮ ರಾಮ[ನ] ದೂತನೆ

ಅಂಜದುದಧಿಯ ದಾಟಿ ಅಸುರನ[ವ] ನವ ಕಿತ್ತನೆ ಕಂಜಮುಖ ಜಾನಕಿಗೆ
ಮುದ್ರೆಯನಿತ್ತ ಬಲುಪ್ರಖ್ಯಾತನೆ

ರಂಜಿಪ ಲಂಕಾನಗರವನು ಸುಟ್ಟು ರಾಜಕಾರ್ಯವ ಮಾಡಿಸಿದೆ ಕ೮ ೧

ಅವನಿತನುಜೆಯ ಚೂಡಾರತ್ನವ ಅಂಬುಜಾಕ್ಷನಿಗಿತ್ತನೆ

ಸಮರಕನುಕೂಲವೆಂದು ರಾಮಗೆ ಸುಗ್ರೀವನ ಕಾಣಿಸಿದನೆ ಕಮಲನಾಭನ
ಆಜ್ಞೆಯಿಂದಲ ಕಪಿಬಲವ ಕೂಡಿಸಿದನೆ

ಸಮುದ್ರವನು ಕಟ್ಟಿ ಬಲವ ನಡೆಸಿದ ಬಹುಪರಾಕ್ರಮಿಯಹುದಹುದೋ ಕ೮
೨

ಅಗಲಸಾಗರ ಮಧ್ಯದಲ್ಲಹ ನಗರವನು ಬಂದು ಮುತ್ತಿದೆ ಬಗೆದು
ಕಲ್ಮರಗುಂಡಿನಿಂದಲ ವಿಗಡದೈತ್ಯರ ಮಡುಹಿದೆ

ಬಗೆಬಗೆ ಮಯಾಜಾಲವನು ಗೆದ್ದು ಭರದೊಳದ್ರಿಯ ತುಡುಕಿದೆ

ಜಗತ್ತತಿಯ ಮೂರ್ಬಲವನೆಲ್ಲವ ಸಂಜೀವನವ ತಂದುಕುಹಿದೆ ೩

ಪೃಥ್ವಿಯೊಳಗುದ್ದಂಡ ದೈತ್ಯರ ಸುತ ಸಹೋದರರ ಮಡುಹಿದೆ

ಹತವ ಮಾಡಿ ಶ್ರೀರಾಮ ಬಾಣದಿ ಹತ್ತು ತಲೆಗಳ ಕೆಡಹಿದೆ

ಪ್ರತಿಶತೇಶ್ವರ ಶ್ರೀರಮಣಿಯನ್ನು ತಂದು ರಾಘವಗೆ ಒಡಗೂಡಿಸಿದೆ
 ಅತಿಹರುಷದಿಂದ ಅಯೋಧ್ಯಾನಗರಿಗೆ ಪ್ರತಿಪ್ರವೇಶವ ಮಾಡಿಸಿದೆ ಕಲ ೮
 ತೋರುತ್ತಿದೆ ಶಿಖ [ಕೈಪ] ಕುಂಡಲ ಚಾರು ಯಜ್ಞೋಪವೀತನೆ
 ಸೂರ್ಯಚಂದ್ರಮರುಳ್ಳನಖ ವಜ್ರಕಾಯದಲ ನಿರ್ಭೀತನೆ ವೀರಕದನಕರೋರ
 ರಾಣಿಬೆನ್ನೂರ ಬಯಲಾಂಜನೇಯನೆ
 ನೀರಜಾಕ್ಷನ ಹೆಳವನಕಟ್ಟಿರಂಗನ ಪ್ರಿಯದಾಸನೆ ಕಲ ೫

೩

ಭಗವಂತನ ಸಂಕೀರ್ತನೆ ಇಂಥಾವಗ್ವಾಂಗೆ ಮನಸೋತೆ ಬಲು
 ಪಂಥವಾಡಿದ ಜಗನ್ನಾತೆ ಪ.
 ಆವಾಗ ನಾರುವ ಮೈಯ್ಯೆ ಬಿಜ್ಜಿ ತೋರಿ ನಲಯುವ ಕಾಲು ಕೈಯ್ಯೆ
 ಕೋರೆಯ ಮಸೆಯುತ ಕೊಸರಿಕೊಂಡಸುರನ
 ಕರುಳನು ಬಗೆದಂಥ ಅದ್ಭುತ ಮಹಿಮಗೆ ೧
 ಬಡಬ್ರಾಹ್ಮಣನಾಗಿ ತಿರಿದ ತನ್ನ ಹಡೆದ ತಾಯಿಯ ಶಿರವರಿದ
 ಮಡದಿಗಾಗಿ ದೊಡ್ಡಡವಿಯೊಕ್ಕನೆ ಕಟ್ಟ
 ಬಡದೆ ಸ್ತ್ರೀಯರ ಗೋಕುಲದಲ್ಲ ಮೆರೆದ ೨
 ಬತ್ತಲೆ ನಿಂತಿದ್ದನೀಗ ತೇಜಿ ಹತ್ತಿ ಮೆರೆವದೊಂದು ಯೋಗ
 ಉತ್ತಮ ಹೆಳವನಕಟ್ಟಿ ಶ್ರೀರಂಗ
 ಭಕ್ತವತ್ಸಲ ಸ್ವಾಮಿ ದೇವಕೃಪಾಂಗ ೩

೪

ತೋರಬಾರದೆ ನಿಮ್ಮ ಚರಿತೆಯನು

ನರರೊಳು ನಗೆಗೀಡು ಮಾಡದ ಹಾಗೆ ಪ.

ಕಲ್ಲೊಳು ಕಾಂತೆಯ ಮಾಡಿದವನೆಂ-ದೆಲ್ಲರು ಜಗದೊಳು ಪೇಳುವರು

ಅಲ್ಲ ಮಾಡಿದ ಹಾಗೆ ಇಲ್ಲ ತೋರಿಸಿದರೆ

ಬಲ್ಲದನೆನ್ನೊಡೆಯ ದೊಡ್ಡವನೆಂದು ಸಾರುವೆ ೧

ಅಹಹ ಕುಬುಜೆಯಳ ತನುವನ್ನೆತ್ತಿ ಮಹಿಯೊಳು ಯುವತಿಯ
ಮಾಡಿದೆಯೆಂಬರು

ಬಹು ಪರಾಕ್ರಮವನ್ನು ಈಗ ತೋರಿಸಿದರೆ

ಅಹುದೋ ಎನ್ನೊಡೆಯ ದೊಡ್ಡವನೆಂದು ಸಾರುವೆ ೨

ನೀನೆ ಗತಿಯೆಂದು ಬಂದ ಭಕ್ತನ ಕ-ಣ್ಣನವ ತಿದ್ದಿ ನಿಜವ ತೋರಿಸಯ್ಯ

ದೀನದಯಾಳು ಹೆಳವನಕಟ್ಟಿ ರಂಗಯ್ಯ

ದಾನಿ ಎನ್ನೊಡೆಯ ದೊಡ್ಡವನೆಂದು ಹೊಗಳುವೆ ೩

೫

ಮಳೆಯ ದಯಮಾಡೊ ರಂಗಯ್ಯ ನಿಮ್ಮ

ಕರುಣ ತಪ್ಪಿದರೆ ಉಳಿಯದೀ ಲೋಕ ಪ.

ಪಶುಜಾತಿ ಹುಲ್ಲೆ ಸಾರಂಗ ಮೃಗಗಳು ಬಹಳ

ಹಸಿದು ಬಾಯಾರಿ ಬತ್ತಿದ ಕೆರೆಗೆ ಬಂದು

ತೃಷೆಯಡಗದೆ ತಲ್ಲಣಿಸಿ ಮೂರ್ಛಗೊಂಡು

ದೆಸೆದೆಸೆಗೆ ಬಾಯಿ ಬಿಡುತಿಹವಯ್ಯ ಹರಿಯೆ ೧
 ಧಗೆಯಾಗಿ ದ್ರವಗುಂದಿ ಇರುವ ಬಾವಿಯ ನೀರ
 ಮೊಗೆ ಮೊಗೆದು ಪಾತ್ರೆಯಲ ನಾರಿಯರು
 ಹಗಲೆಲ್ಲ ತರುತಿಹರು ಯೋಚನೆಯ ಮಾಡುತ್ತ
 ಬೀಗದಿಂದಲ ತರಿಸೊ ವೃಷ್ಟಿಯನು ಹರಿಯೆ ೨
 ಸಂದು ಹೋದವು ಜ್ಯೇಷ್ಠ ಆಷಾಢ ಶ್ರಾವಣ
 ಬಂದಿದೆ ಭಾದ್ರಪದ ಮಾಸವೀಗ
 ಇಂದು ಪುರಂದರಗೆ ಹೇಳ ವೃಷ್ಟಿಯ ತರಿಸೊ
 ಸಂದೇಹವಿನ್ಯಾಕೆ ಹೆಳವನಕಟ್ಟಿಯ ರಂಗ ೩

೩

ಶ್ರೀ ವೆಂಕಟೇಶ ಎನ್ನ ಸಲಹಲ್ಯಾಕೆ ಬಳಲುವೆ ಪ
 ಬಂದ ದುರಿತ ಪರಿಹರಿಸೊ ಬಂದು ತಾಪವನ್ನು ಬಿಡಿಸೊ
 ಮಂದ ಬುದ್ಧಿಯನ್ನೆ ಕೆಡಿಸೊ ಮದನನಯ್ಯ ಮಮತೆ -
 ಯಿಂದ ಇಂದು ಎನ್ನ ಮಾತ ಲಾಳಿಸೊ
 ತಂದೆ ಕುಂದು ಎಣಿಸದೆನ್ನ ಪಾಲಿಸೊ ೧
 ನಕ್ರನ ಬಾಧೆಯೊಳಗೆ ಸಿಳುಕಿ ಗಜವು ನರಳುತಿರಲು ತ್ರಿ-
 ವಿಕ್ರಮನೆ ಸಲಹೊಯೆಂದು ಕರೆಯಲಾಗ ನಕ್ರನ

ಚಕ್ರದಿಂದ ಹೊಡೆದು ಕೆಡಹಿದೆ ಆ ಗಜಕೆ ಬಂದ
 ವಕ್ರವನ್ನು ಬಿಡಿಸಿ ಸಲಹಿದೆ ಎನ್ನ ಮನದ ವಕ್ರವನ್ನು ಬಿಡಿಸಲಾಗದೆ ೨
 ತರಳ ಧ್ರುವನು ತನ್ನ ಪಿತನ ತೊಡೆಯ ಮ್ಯಾಲೆ ಬಂದು ಕುಳ್ಳರೆ
 ತರವೆ ನಿನಗೆ ಎಂದು ಸುರುಚಿ ತವಕದಿಂದ ಎಳೆಯಲವನ
 ಭರದಿ ಬಂದು ನಿನ್ನ ಚರಣವ ಭಜಿಸಲವಗೆ
 ಸ್ಥಿರಪದವಿಯಿತ್ತೆ ಕರುಣದಿ ನಾನು ನಿನ್ನ ಸ್ಮರಣೆಗೈವೆದಿವ್ಯನಾಮವ ೩
 ಆರು ಸಲಹುವರು ಎನ್ನ ಪಾರುಗಾಣಿಸುವರ ಕಾಣೆ
 ಸೇರಿದೆನೊ ಶೇಷಶಯನ ಶ್ರೀನಿವಾಸ ಎನ್ನನು
 ಧಾರ ಮಾಡಲಾಗದೆ ಸಕಲ ಆರಭಾರ ನಿನ್ನ
 ಸೇರಿತಲ್ಲವೆ ಬೇರೆ ವಿಚಾರವಿಲ್ಲದೆ ನಿನ್ನ ನಂಬಿದೆ ೪
 ದುಷ್ಟ ದನುಜರನ್ನು ಮುರಿದು ಧಾರುಣಿಯೊಳು ಇರುವೆ ಎನ್ನ
 ಕಷ್ಟವ ಬಿಡಿಸಿ ಕಾಯೊ ಕಮಲನಾಭ ಹೆಳವನ
 ಕಟ್ಟಿವಾಸ ವೆಂಕಟೇಶನೆ ಸಕಲ ಭಾರ
 ದೃಷ್ಟಿಯಿಂದ ಪೊರೆವೊ ದೇವನೆ ಕೃಷ್ಣಾ ಸೃಷ್ಟಿಗೊಡೆಯ ಸುಜನಪಾಲನೆ ೫

೭

ಮಕ್ಕಳ ಮಾಣಿಕವೆ ಮೋಹನ್ನ
 ಬಾ ರಂಗೈಯ್ಯಾ ಮಕ್ಕಳ ಮಾಣಿಕವೆ ಮೋಹನ್ನ
 ಎನ್ನಕ್ಕರದ ಗುಣನಿಧಿ ಬಾ ರಂಗೈಯ್ಯಾ ಪ.

ಅಪ್ಪುತಪ್ಪು ಹೆಜ್ಜೆನಿಕ್ಕುತ ಬಾಯೊಳು ಜೊಲ್ಲು
 ಸುಪ್ಪಾಣಿಮುತ್ತಂತೆ ಸುರಿಯುತಾ ಬಾರಂಗೈಯ್ಯಾ
 ನಿನಗೊಪ್ಪುವಾಭರಣ ನೀಡುವೆನೊ ಅದನೊಲ್ಲದಿದ್ದರೆ
 ತುಪ್ಪಾಕಜ್ಜಾಯ ಕೊಡುವೆನೊ ೧

ಅಂದಿಗೆ ಕಿರುಗೆಜ್ಜೆ ಅಲಗೊತ್ತು ಕೈಯೊಳಗಿದ್ದು
 ಬಿಂದು ಅ ಬಾಬುಬಂದು ತಿರುಹೂತ ಬಾರಂಗೈಯ್ಯಾ
 ಬಂದೆನ್ನ ಬಿಗಿಯಪ್ಪಿಕೊಳ್ಳಯ್ಯೆ ಅದನೊಲ್ಲದಿದ್ದರೆ
 ಅಂದವಾದ ಒಂದು ಮುದ್ದು ತಾರಯ್ಯೆ ೨
 ಓಡಿಓಡಿ ಬಾರೋ ವಸುದೇವನಂದನಾ ಕಂದ
 ನೋಡಿ ನೋಡಿ ನಗುತ ಬಾರೋ ರಂಗಯ್ಯೆ
 ಕಾಡ ಬೇಡ ಎನ್ನಯ್ಯಾ ಹೆಳವನಕಟ್ಟೆ
 ಕೋಡಗಲ್ಲವಾಸ ವೆಂಕಟ ೩

೪

ಶ್ರೀರಂಗ ಶ್ಯಾಮಲಕೋಮಲಾಂಗ
 ಕ್ರೂರರಕ್ಕಸಕುಲನಿವಾರಣ ನಾರದಾದಿವಂದ್ಯನೆ ಪ.
 ಮಾಣಿಕ್ಯ ಮೌಕ್ತಿಕಹಾರ ಧೀರ ವಾಣೀಪತಿಪಿತ ವನಜನೇತ್ರನೆ
 ವಾಣಿಬಾಹೋತ್ತಂಡನ ಜಾಣೂರಮರ್ದನ ಚಿದಾನಂದ
 ವೇಣುನಾದಪ್ರಿಯದೇವನೆ ಇನಕುಲಾಂಬುಧಿಚಂದ್ರನೆ ೧

ಅಕ್ಕೂರ ಅಂಬರೀಷವರದ ನಕ್ರಬಂಧನ ನಾಗಸ್ತ್ರೀರಕ್ಷಕ
 ಚಕ್ರಧರ ಮುಕುಂದನೆ ರುಕ್ಮಿಣೀವಲ್ಲಭ ವಾಸುದೇವ
 ಶಕ್ರಶಶಿಧರಶೇಷಸನ್ನುತ ಸಕಲಲೋಕೋತ್ಪತ್ಯನೆ ೨
 ನಿತ್ಯಾನಂದನೆ ನಿಗಮಗೋಚರನೆ

ಸತ್ಯಭಾಮೆ ಶ್ರೀಮನೋಹರ ಮದನ ಶ್ರೀಗೋಪಾಲನೆ
 ಭಕ್ತವತ್ಸಲ ಭಯನಿವಾರಣ ಕರ್ತು ಹೆಳವನಟ್ಟಿರಂಗನೆ ಕೃಪಾಂಗನೆ ೩

೬

ನಾರಾಯಣಯೆಂಬೊ ನಾಮವನು ನೆನೆದರೆ

ಹಾರಿ ಹೋಹುದು ಜನ್ಮಜನ್ಮದ ಪಾಪಗಳು

ಶ್ರೀರಮಣ ನಿಮ್ಮ ನಾಮಸ್ಮರಣೆ ನಿತ್ಯೆನಗೆ ದೊರೆಕಿಸಿ

ಮುಕ್ತಿದೋರಿಸು ಮುರಾರಿ ಪ.

ಸಕಲವೇದ ಪುರಾಣ ಶಾಸ್ತ್ರಗಳ ತಿಳಿದೋದಿ

ಭಕ್ತಿಯಲ ತಾಯತಂದೆಯ ಚಿತ್ತವಿಡಿದವರ

ರಕ್ಷಣ್ಯವನು ಮಾಡಿ ಜಗದೊಳಗೆ ಖ್ಯಾತಿಯಲ ಸುಕುಮಾರನೆನಿಸಿಕೊಂಡು

ಪ್ರಕೃತಿಯಲ ಹೋಮಕ್ಕೋಸ್ಕರ ಸಮಿದೆ ತರಹೋಗಿ

ದುಷ್ಟತ್ಯದ ಫಲದಿಂದ ಅಂತ್ಯಜಳನು ಕಂಡು ಕಾ-

ಮುಕನಾಗಿ ಮೈಮರೆದು ಅಜಮಿಳ ತಾನು ಪಾತಕವೆಂದು ಅರಿತರಿಯದೆ ೧

ನಿಲ್ಲು ನಿಲ್ಲೆಲೆ ಕಾಂತೆ ನಿನಗೊಲದೆ ನೀನಾರು

ಸೊಲ್ಲಸೆನ್ನೊಡನೆ ಸತಿಯರ ಕುಲಕೆ ಕಟ್ಟಾಣಿ
 ಇಲ್ಲ ಬಾ ಅಂಜಬ್ಯಾಡೆಲೆ ಮುಗದವೆಂಗಳೆ ಹುಲ್ಲೆನೋಟದ ಭಾವಕಿ
 ಸಲ್ಲಅತ ಗಾತ್ರ ಸೊಕ್ಕಾನೆ ಮೆಲ್ಲಡಿಯವಕೆ
 ಮಲ್ಲಗೆಗಂಧಿ ಮದನನ ಕೈಯ ಮಸೆದಲಗೆ
 ಚೆಲ್ಲೆನ್ನಮ್ಯಾಲೆ ಕರುಣವನು ಕೋಮಲೆನಿಲ್ಲೆಂದು ಸೆರಗ ಪಿಡಿದ ೨
 ಎಲೊ ವಿಪ್ರ ಕೇಳು ನಾವು ಕುಲಹೀನರೆಮ್ಮನೆಯ
 ಹೊಲಸಿನ ಮಾಂಸ ಗೋವಿನ ಚರ್ಮದ್ದಾಸಿಕೆಯು
 ಎಲ್ಲವುಗಳ ರಾಶಿ ಬೊಗಳುವ ಹಿಂಡು ನಾಯಿಗಳು ಬಲು ಘೋರ
 ಎನಿಸಿಪ್ಪುದು
 ಬಲೆಗೆ ಸಿಕ್ಕಿದ ಪಕ್ಷಿ ಬೇಂಟಿಯವಗಲ್ಲದೆ
 ಕುಲವ ಕೂಡುವದೆ ಕಾಮಿನಿ ಕೇಳು ನಿನ್ನೊಡನೆ
 ಸಲೆ ಬಾಳ ಬದುಕಿ ನಾ ಸುಖದಲ್ಲ ಇಹನೆಂಬ ಛಲವೊಂದೆ ಎನಗೆ ಎಂದ ೩
 ವ್ಯರ್ಥ ಎನ್ನೊಡನೆ ಮಾತ್ಯಾಕೆಲೊ ವಿಪ್ರ
 ಚಿತ್ತವೆನ್ನೆಲ್ಲ ಇದ್ದರೆ ಹೋಗಿ ನೀ ಎನ್ನ
 ಹೆತ್ತ ತಂದೆಯ ಕೇಳು ಸಮ್ಮತವಾದರೆ ಮತ್ತೆ ನಿನಗೊಲವೆನೆಂದ[ದಳು]
 ಅತ್ತ ಕಾಮಿನಿಯ ಒಡಗೂಡಿ ಆಕೆಯ ಪಿತನ
 ಹತ್ತಿರಕೆ ಹೋಗಿ ಕೇಳಿದರಾತನಿಂತೆಂದ ಇಂಥ
 ಉತ್ತಮದ ಕುಲವನೀಡಾಡಿ ನೀ ಪಾತಕದ ಮೊತ್ತಕೊಳಗಾಗದಿರೊ ೪
 ಆಗದಾಗದು ಎನ್ನ ಕುಲಬಂಧು ಬಳಗವನು

ನೀಗಿ ನಿಮ್ಮೊಡನೆ ಕೂಡುವೆನೆಂಬ ಮತವೆನಗೆ
 ನಾಗಭೂಷಣನ ಪಣಿಗಣ್ಣಿಂದ [ಉರಿದನ] ಬಾಣತಾಗಿತೆನ್ನೆದೆಯನೆಂದ
 ಕೂಗಿ ಹೇಳದೆ ನಿನ್ನ ಕುಲವಳಯದಿರೆಂದು
 ಹೋಗಿ ಕೂಡೊ ಹೆತ್ತ ತಾಯಿತಂದೆಗಳ ಅದು
 ಆಗದಿದ್ದರೆ ಆಚೆ ಮನೆಯೊಳಗೆ ನೀವಿಬ್ಬರಲ್ಲರಿ ಹೋಗೈಂದನು ಖ
 ಹಾಲಂತ ಕುಲವ ನೀರೊಳಗದ್ದಿಪೂರ್ವದ
 ಶೀಲವನಳದು ಸತಿಯೊಡಗೂಡಿ ತಾನು ಜಾಂ-
 ಡಾಲತಿಗೆ ಹತ್ತುಮಕ್ಕಳ ಪಡೆದು ತಾನವರ ಅಲೆಯನು ನೋಡಿ ಹಿಗ್ಗಿ
 ಆಲಂಬನದಲಿ ಅಜಾಮಿಳನು ಇರುತಿರಲಾಗ
 ಕಾಲ ಬಂದೊದಗಿ ಕರೆಯಿರೊ ಪಾತಕಿಯನೆಂದು
 ಜೋಲುದುಟಿ ಡೊಂಕು ಮಾರಿಲಭ್ರದಿಂ ಯಮನಾಳುಗಳು ಇಳಿದರಾಗ ೩
 ಎಡೆಗೈಯ ಪಾಶಗಳು ಹಿಡಿದ ಚಮ್ಮಟಗಳು
 ಒಡನೊಡನೆ ಚವುರಿಗಳು ವಜ್ರದ ಮೋತಿಯ [ಕಾಗಡಿ]
 ತುಡುಕಿ ಹಿಡಿ ಕೆಡೆಹಿ ಕಟ್ಟಿರೊ ಪಾತಕನನೆಂದು ಘುಡುಘುಡಿಸುತಲಿ ನಿಂತರು
 ಕಡುಹಸುಕೆ ಕಂದನಿವನೆಷ್ಟು ಅಂಜುವನೆಂದು
 ಗಡಗಡನೆ ನಡುಗಿ ಕಂಗೆಟ್ಟು ಅಜಾಮಿಳ ತಾನು
 ಪಡೆದ ಮಗನ ನಾರಗನೆಂದು ಕರೆಯಲು ನುಡಿಯ ಲಾಲಸಿದ ಸ್ವಾಮಿ ೭
 ಮರಣಕಾಲದಿ ಶ್ರೀಹರಿಯೆಂಬ ನಾಮವನು
 ಸ್ಮರಣೆಯನು ಮಾಡಲು ಅವನ ಕೋಟಿಜನ್ಮದ ಪಾಪ

ಹರಿವುದಾಕ್ಷಣದಲ್ಲ ಕರುಣದಿಂದಜಮಿಳನ ಕರೆತನ್ನಿರಿಲ್ಲಗೆಂದ

ಉರದೊಳೊಪ್ಪುವ ತುಳಸಿದಂಡೆ ಪೀತಾಂ-ಬರವು ಗದೆ ಶಂಖ ಚಕ್ರ
ದ್ವಾದಶನಾಮವನು

ಧರಿಸಿ ಕರವೆತ್ತಿ ಅಂಜ ಬ್ಯಾಡೆಲೊ ಎಂದು ಹರಿದಾಸರೈ ತಂದರು ಲ

ಪುಂಡರೀಕಾಕ್ಷನ ಭೃತ್ಯನ ಭಾಧಿಸುವ ಲಂಡರಿವರ್ಯಾರು ನೂಕಿ ನೂಕಿರೊ
ಎಂದು ಯಮನ

ದಂಡವನು ಮುರಿದು ಬಿಸಾಡಿ ನಿಮ್ಮಸುವ ಹಿಂಡುವೆವು ಎಂದರಾಗ

ಕಂಡ ಹರಿದೂತರಿಗೆ ಯಮನಾಳುಗಳೆರಗಿ ಭೂ-

ಮಂಡಲದೊಳಗೆ ಎಮ್ಮೊಡೆಯ ಯಮಧರ್ಮನ

ದಂಡವ ಮುರಿದವರನು ನಾ ಕಾಣೆ ನೀವೆ ಉದ್ಧಂಡರಹುದೆಂದರಾಗ ೯

ತಂದೆ ಕೇಳೆಮ್ಮೆ ಬನ್ನಪವ ಲಾಅಸಿ ನೀವು

ಒಂದು ದಿನ ಹರಿಯೆಂಬ ಧ್ಯಾನವನರಿಯನು ನಾವು

ಬಂದೆಳೆಯಲಾತ್ಮಜನ ನಾರಗಾ ಎನಲು ಕುಂದಿತೆ ಇವನ ಪಾಪ

ಹಂದಿಕುರಿಗಳರ ನಿಮಗಿಷ್ಟು ಮಾತುಗಳ್ಯಾಕೆ

ನಿಂದಿರದೆ ಹೋಗೈಂದು ನೂಕಿ ಯಮನಾಳ್ಳಳನು

ತಂದಪೆವು ದಿವ್ಯ ಪುಷ್ಪಕವನೆಂದೆನುತ ಬಂದರಾ ವೈಕುಂಠಕೆ ೧೦

ಎದ್ದು ಅಜಾಮಿಳನು ಮೂರ್ಛೆಯ ತಿಳಿದು ಎಚ್ಚಿತ್ತು

ಬಿದ್ದ ಕಾಯವನು ಭಾದಿಸಿದವರ್ಯಾರು ಉ- ಪದ್ರವನು ಬಿಡಿಸಿದ ದಿವ್ಯ
ಸ್ವರೂಪ[ದ] ಸುಧಾತ್ಮರಾರು ಎಂದ

ಮದ್ಯಪಾನವ ಮಾಳ್ವ ಹೆಂಗಸಿನ ಒಡನಾಡಿ

ಅದ್ದಿದೆ ನೂರೊಂದು ಕುಲವ ನರಕದೊಳೆಂದು
 ಹದ್ದಿನ ಬಾಯೊಳಗಿನುರಗನಂತಜಾಮಿಳನು ಇದ್ದ ತಾನತಿ ಮರುಗುತ ೧೧
 ವಿಪ್ರ ಕುಲದಲ್ಲ ಪುಟ್ಟ ವೇದಶಾಸ್ತ್ರವನೋದಿ
 ಮುಪ್ಪಾದ ತಾಯಿ-ತಂದೆಯ ಬಿಟ್ಟು ಬುಧ ಜನರು
 ಒಪ್ಪಿ ಧಾರೆಯ ನೆರೆದ ಕುಲಸ್ತ್ರೀಯಳ ಬಿಟ್ಟು ಮದನ
 ಬಾಧೆಗೆ ಸಿಲುಕಿ ದುಷ್ಟ ತಾಪವ ಪೊತ್ತೆ ಜನನಿಂದಕನಾದೆ
 ಅಪ್ರತಿಮ ಅನಂತಪಾತಕಿ ಭುವನದಲಿ
 ತಪ್ಪಲಲ್ಲವೆ ಪಣೆಯ ಬರದ ಬರಹಗಳು ಇನ್ನು ಭಾಪುರೆ ವಿಧಿ ಎಂದನು
 ೧೨
 ಇಷ್ಟು ದಿನ ಹರಿಯೆಂಬೊ ನಾಮವರಿಯೆನು ನಾನು
 ದುಷ್ಟಯಮದೂತರನು ಕಂಡು ಚಂಡಾಲತಿಗೆ
 ಪುಟ್ಟದ ಮಗನ ನಾರಗನೆಂದು ಕರೆದರೆ ಮುಟ್ಟದವೆ ನಿಮಗೆ ದೂರು
 ಇಷ್ಟು ಅವಗುಣಗಳನು ಎಣಿಸಲಲ್ಲವೆ ಸ್ವಾಮಿ ಎಷ್ಟು ಕರುಣಾಕರನೊ ಎಂದು
 ಸ್ನಾನವ ಮಾಡಿ
 ಬಿಟ್ಟು ತಾಪತ್ರಯವ ಭಯ ನಿವಾರಣ ಹರಿಯ ಗಟ್ಯಾಗಿ ಧ್ಯಾನಿಸಿದನು ೧೩
 ತನ್ನ ನಾಮವ ನೆನೆವ ಭಕ್ತರಾದವರೆಲ್ಲ
 ಧನ್ಯರಿವರಹುದೆಂದು ಜಗವರಿಯಬೇಕೆಂದು
 ಉನ್ನತವಾದ ಪುಷ್ಟಕವ ತಾ ಕಳುಹಿದ ಪನ್ನಗಾರಿವಾಹನ
 ಅನ್ಯಾಯ ಇವಗಿಲ್ಲ ಅವನಿಯೊಳಗುತ್ತಮನು ಎನ್ನಯ್ಯ ಏಳೆಂದು
 ಕೈಲಾಗವನು ಕೊಡಲು

ಉನ್ನತವಾದ ಪುಷ್ಪಕವೇರಿ ಅಜಮಿಳನು ಹರಿಯ ಸನ್ನಿಧಿಗೆ ನಡೆದ ೧೪
 ಜಲಜನಾಭನ ದಿವ್ಯನಾಮವನು ನೆನೆದರೆ
 ಕುಲಕೋಟಿ ದೋಷಗಳಲ್ಲ ಕುಂದುಗಿಂದುಗಳಲ್ಲ
 ಛಲವ ಮಾಡದೆ ನೀವು ಬನ್ನಿರೊ ನಮಗವರು
 ಸಲುವರಲ್ಲೆಂದ ಯಮನು ನಲವಿಂದ ಹೆಳವನಕಟ್ಟಿ ಶ್ರೀ ವೆಂಕಟನ
 ನೆಲೆಯರಿತು ನೆನೆದವರ್ಗೇಮನ ಭಾದೆಗಳಲ್ಲ
 ಸುಲಭನಹನು ಸ್ವಾಮಿ ಸಾಯುಜ್ಯ ಪದವೀವ ಬಲು ನಂಜಿ ಭಜಿಸಿ ಜನರು
 ೧೫

೧೦

ಆಡುತ್ತಾ ಬಾರಮ್ಮಾ
 ನಅದಾಡುತ್ತಾ ಬಾರಂಮಾ ಆಡುತ್ತವರಗಳಾ ನೀಡುತ್ತಾ ಕರುಣಾದಿ
 ನೋಡುತ್ತಾ ದಯದಿಂದಾ
 ಲಕ್ಷ್ಮಿ ಆಡುತ್ತಾಬಾರಮ್ಮಾ ಪ.
 ಬೇಸರವು ಬೇಡಮ್ಮಾ ದಾಸರ ದಾಸಿಯು ನಾನಿಂಮು
 ವಾಸನಪೂರಿತೆ ವನರೂಹ ನೇತ್ರ ಸಾಸಿರನಾಮದ ವಾಸುದೇವನ
 ಸತಿ ಆಡುತ್ತಾಬಾರಮ್ಮಾ ನಅದಾಡುತ್ತಾ ಬಾರಮ್ಮಾ ೧
 ಕರದಾರವೋಯೆಂದು ತಾಯೆಯೆನ್ನಾ
 ಮೊರೆಯಲಾಅಸೆ ನೀ ಬಂದು ದುರಿತಗಳಾನೆಲ್ಲಾ ಪರಿಹರಿಸುವ ನಿಂಮು
 ಕರುಣಾಮೃತವನು ಸ್ಮರಿಸುವೆ ಅನುದಿನ ಆಡುತ್ತಾ ಬಾರಮ್ಮಾ ೨

ಧರಣಿಯೊಳುನ್ನತವಾದ ಹೆಳವನಾಕಟ್ಟಿ

ಗಿರಿಯೊಳು ನೆಲಸಿದ ಪರಮ ಪವಿತ್ರಳ ಕರುಣಾ ಸಿಂಧುವೆ

ವರವನು ಕೊಡುತ್ತಾ ಬೇಗಾದಿಂದಲ ಆಡುತ್ತಾ ಬಾರಮ್ಮಾ ೩

೧೧

ಮಂಗಳ ಮುಖ್ಯಪ್ರಾಣೇಶಗೆ ಜಯ

ಮಂಗಳ ಮೂಜಗವಂದಿತಗೆ ಪ.

ಅಂಜನತನಯಂಗಿ ಮಾಪ್ರತಿ ಮಹಿಮಂಗಿ

ಕಂಜನಾಭನ ಕಾರ್ಯದನುಕೂಲಗೆ ಸಂಜೀವನ ತಂದ ಸಾಹಸವಂತಗೆ ಶ್ರೀ

ರಂಜಿಪ ಹನುಮಗೆ ಮಂಗಳ ೧

ಆ ಮಹಗಡಲ ಲಂಫಿಸಿ ಹೋಗಿ ಲಂಕೆಯ ಧಮಧುಮ ಮಾಡಿ ವನವ ಕಿತ್ತು

ರಾಮ ಮುದ್ರಿಕೆ ಜಾನಕಿಗೆ ತಂದಿತ್ತ

ಹೇಮಾದ್ರಿ ಹನುಮಗೆ ಮಂಗಳ ೨

ಸುತ್ತ ಸಾಗರ ಮಧ್ಯದಲ್ಲ ಲಂಕೆಯ ಮುತ್ತಿ ವನಜಾಕ್ಷಿಯ ಮುಂದೆ ಬಂದು

ಹತ್ತು ತಲೆಯ ರಾವಣನೈಶ್ವರ್ಯವನಳದಗೆ

ಖ್ಯಾತ ಹನುಮಗೆ ಮಂಗಳ ೩

ಜಾತಿ ಬಂಧುಗಳ ಒಡಗೊಂಡು ಸಮುದ್ರದ ಸೇತುವ ಕಟ್ಟಿ ಸಾಹಸದಿಂದಲ

ನೀತಾಪತಿಯ ಬಲವ ನಡೆಸಿದ ಪ್ರ

ಖ್ಯಾತ ಹನುಮಗೆ ಮಂಗಳ ೪

ಈ ಕಾಡಕಪಿಯಲ್ಲ ನಿಮ್ಮ ಸೇವಕನೆಂದು ಬೇಡವೆಂದು ಸೀತೆಯ
ಭಯಬಿಡಿಸಿ

ಚೂಡಾರತ್ನ ಶ್ರೀ ರಾಮರಿಗಿತ್ತ ಬಂಟ

ಕೊಂಡಾಡಿಸಿಕೊಂಬಗೆ ಮಂಗಳ ೫

ಬಲ್ಲದ ರಾವಣೇಶ್ವರನ ಮಾರ್ಬಲವನು ಕಲ್ಲು ಮರದೊಳಟ್ಟು ಕೆಡಹಿದಗೆ

ಜಲ್ಲಕ ದೈತ್ಯರಿಗೆಲ್ಲ ಎದೆಯ ಶೂಲವಗಿದ

ಧಲ್ಲ ಹನುಮಗೆ ಮಂಗಳ ೭

ಬಲು ದೈತ್ಯರನೆಲ್ಲ ಗೆಲದು ಮುದ್ದೇನಹಳ್ಳಿ ಸ್ಥಿರವಾಗಿ ನಿಂದು ಭಕ್ತರ
ಹೊರವ

ಹೆಳವನಕಟ್ಟಿ ವೆಂಕಟೇಶನ ದೂತ

ಚಲದಂಗ ಹನುಮಗೆ ಮಂಗಳ ೭